

09.02.2021

ውዕሎ ፈንቅል

ፈንቅል'ው ሓራ ዝገበርካ ጎላጉል ሰምሃር ምስ ባሕራ
ኣኸሊል ናጽነት ዝደፋእካላ ንምጽዋዕ ሉል ቀይሕ ባሕሪ ኤርትራ
ተበሃጊት ወደብ ምስ ገማግም ባሕራ
ካባ ሰላም ዘልበስካያ ጸሪግካ መግዛእታዊ መከራ
ሰበርካዮ'ው ትምክሕቲ ገዛእቲ ምስ ካዕቦ ፈኸራ
ኣርዓድካዮም ደገራላት ዓመጽ ሰብ ጽፋራ
በታተንካዮም ሰብ ጃህራ ካራማራ
ሓነቕካዮም ገበርካዮም ዓፍራ።

ፈንቅል ሓበን ኮርዓት ኢኻ ንህዝብኻ
ኣርዓዶም ኢኻ ንጸላእትኻ
ፈጻሚ ሕድሪ ሰማእታትካ
ነቶም ዝወደቁ ኣብ ጨው ሳሊና እናበሉ ሓደራኻ
ተወፊኻ ንመስዋእቲ ከተተግብር መብጽዓኻ።

ምጽዋዕ ዓይኒ ኣባይ ዘይፍለየኪ ሒዙ መከራ
ፍሉይ'ዩ ቦታኺ ኣብ ታሪኽ ኤርትራ።

ዓይንኺ ዝረኣዮ ጅግንነት
ንሰኺ ብተስፋ ንሱ ብተወፋይነት
ንሰኺ ብሃንቀውታ ንሱ ብሕነት
ህያው ከይኑ ብስርሒት ፈንቅል በዓል ሕድሪ እምነት።

ፈንቅል'ው ስቓይኪ ቀቢሩ ኣሲሩልኪ ጋማ
ህዝቢ ክቐስን ረኺቡ ጻማ
ዳግማይ ፈንቅል ነበግስ ንኣርነት ብዕላማ
መናእሰይ ክመሃሩ ክኸኑ ሃነጽቲ ከተማ
ከበርክቱ ንምዕባለ ኤርትራ ከም ዓለማ
ወደብኪ ክህነጽ ብግርማ።

ከተማታትና ክዓስለን ናይ ሓጎስ እልልታ
ኩናትን ህውከትን ክትክእ ብሰሓቕ ሞዕዕታ
ወለዲ ደቆም ከምህሩ ብደስታ።

ከተእንግዲ መራክብ ክትከኑ ማእከል ብልጽግና
ጽርግያታትኪ ክልበጡ ብቕጥራን
ክሰለሙ ብዕንባባ ሱሻን
ዝዓንወ ህንጻታትኪ ክህነጽ ብውጥን።

ሕድሪ ፈንቅል ክንፍጽም ሓቢርና
ንቃለስ ኣንጻር ምልኪ ሰሚርና
ህዝብና ክቐስን ክትምዕብል ሃገርና።

- አልጋነሽ ተወልደ